


LEJL IN-NAR ta' Éric-Emmanuel Schmitt, maqlub għall-Malti minn Toni Aquilina, Faraxa 2024

Jikteb Patrick Sammut

Harsa lejn it-titlu tal-ktieb, *Lejl in-Nar*, wiehed jifhem li għandu mill-kjaroskur, mill-kuntrast bejn il-lejl u n-nhar, bejn il-waqtiet ta' kriżi, biża' u solitudni u oħrajn ta' ottimizmu u ferħ. Digà minnu nnifsu t-titlu jistieden għar-riflessjoni, mela Schmitt bħal jgħinna nifhmu sa mill-bidu li din se tkun kitba li mhux se thallina passivi bħala qarrejja. Dan hu rakkont awtobijografiku fejn Éric l-awtur huwa wkoll Éric in-narratur. Bejn il-kitba ta' dan ir-rakkont minn Éric l-awtur u l-ispedizzjoni fid-deżert li għamel meta kellu 'l fuq minn 20 sena, hemm firda temporali ta' 25 sena.

F'dan ir-rakkont naqraw dwar 'harba' mill-belt ta' Pariġi lejn id-deżert tas-Sahara, l-art tat-Twareg. Isir dan il-vjaġġ fid-deżert minn grupp li hu magħmul minn varjetà ta' karattri: ix-xjenzat, il-filosfu, l-ateju, il-wemmiena f'Alla, u oħrajn. Lil dawn il-membri tal-grupp id-deżert joffri hin biżżejjed sabiex jiddiskutu u jirriflettu dwar mistoqsijiet eżistenzjali importanti: jissemmew saħansitra Voltaire, Darwin, u Heidegger.

Matul il-qari nifhmu li d-deżert hu spazju msahhar, bil-punt tat-tluq ikun Tamanrasset fl-Alġerija, fejn is-silenzju jikkuntrasta bil-kbir il-"kaos urban" (p. 12) tal-kapitali Franċiża. Huwa l-kuntrast bejn "l-abbundanza materjali" tal-Ewropa u "il-vojt tas-Sahara" (p. 121), imma fejn f'dan tal-aħħar "Il-ħajja interjuri tisseddaq bil-vojt esterjuri." (p. 120). Il-punt tal-wasla huwa l-ermitaġġ ta' Assekrem, fuq il-passi ta' Charles de Foucauld fil-muntanji ta' Hoggar fil-parti tan-Nofsinhar tal-Alġerija.



Quddiem il-kobor tad-deżert l-awtur-narratur jikteb, "L-infinit kien qiegħed jitbissimli." (p. 9) Huwa l-ispace fejn wiehed jagħraf lilu nnifsu verament: "X'imkien hemm jistennieni wiċċi ta' vera." Mela, din li naqraw dwarha f'dan il-ktieb awtobijografiku hija mixja ta' skoperta tal-propju "jien": "Il-'jien' ta' kewni ma baqax jagħmel parti mill-grammatika, kont qed naghmlu tiegħi, fehma msahha b'kontenut. Minn klandestin, għaddej għal vjaġġatur asserit, luċidu." (p. 47) Fid-deżert il-protagonist-narratur jikteb dwar l-għarfien tal-"hena li neżisti", ta' "l-istagħgib ferrieħi", u tat-"teżor sempliċi li ngħix", hwejjeg li spiss ninsew minhabba "l-attività eċċessiva" li ninqabdu fiha. (p. 47) Id-deżert jgħinek tirrealizza li anki li tixrob ponn ilma minn għajn ċkejken hu miraklu u "rigal bla qies." (p. 63) Dan l-ispace immens jgħinek ukoll tiskopri d-difetti tiegħek innifsek. Taht l-immensità tas-sema lejli n-narratur jirrealizza: "Jien kont traba mixhuta f'nofs l-immensità, traba ta' materja futili, traba traskurabbli fil-medda taż-żmien." (p. 81) Huma proprju dawn il-partijiet fil-ktieb li jikxfu l-fatt li dan mhux biss rakkont narrattiv u ta' avventura, imma fuq kollox filosofiku. Mela l-profondità tad-deżert tispicċa biex tirrifletti wkoll il-profondità li kapaċi jasal għaliha l-hsieb tal-bniedem meta jitwahhad ma' forzi hafna ikbar minnu.

Id-deżert huwa anki dak l-ispace fejn kollox jgħix biex iwassal sens ta' seher, flimkien mas-sbuhija u fl-istess waqt il-biża' li jaf inissel fil-bniedem. Din l-esperjenza tad-deżert hija wahda multisensorjali, xi drabi anki sinestetika. Ċerti mkejjen għoljin fis-Sahara jservu bħala opportunità għall-



Eric Emmanuel-Schmitt
[Ritratt minn <https://picicontheshelf.com/>]

kontemplazzjoni tal-infinit. (p. 88)

Interessanti hija l-kultura tat-Twareg, dan il-poplu ta' nomadi tad-deżert, inkluża l-importanza li jagħtu lin-nisa tagħhom bhala rwoli, fosthom bhala "gwardjani tal-liġijiet, qassisin tal-iskrittura, għassiesa tal-kultura." (p. 42) Dassine, fost oħrajn, hija "principessa tal-poeżija". (p. 42) Schmitt bhal ifakkarna wkoll f'kemm hareġ gherf mill-kontinent Afrikan f'rabta mal-oqsma tax-xjenza, tal-astronomija, tal-matematika, tal-letteratura, tal-filosofija, u iktar. F'rabta ma' dan hu interessanti d-dibattitu li jqum bejn Jean-Pierre (difensur tax-xjenza) u Éric (il-filosofu): "Il-verità tibqa' ma tintlahaqx, hlief veritajiet provviżorji m'hawnx, tentattivi ta' verità biss." (p. 51) Hemm ukoll riflessjoni dwar post Alla f'dan kollu. Huwa d-deżert li jqajjem tant mistoqsijiet, diskussjonijiet, dubji u riflessjonijiet.

Il-lessiku li t-traduttur juża meta jaqleb mill-Franciz għall-Malti huwa xi ftit jew wisq Semitiku, anki arkajku (klien bhal 'farandola', 'ghorma', 'imqammat', 'sadiqa', u bosta oħrajn). Interessanti l-kelma "superswieq" minflok "supermarkets". It-traduttur Malti jwasslilna sew l-idea li din ta' Schmitt hija wkoll proża deskrittiva u poetika għall-aħħar. Id-deżert jinftehem bhala spazju ta' paradossi u kuntrasti: "Għad li ċatt, id-deżert kien jgħollina sas-smewwiet. Il-kwiekeb jiddu, tant kemm fil-qrib..." (p. 48)



It-traduttur: il-Prof. Toni Aquilina

Minn kapitlu 10 għal kapitlu 11 isehh żvilupp ewlieni: dak li kien jidher familjari jiehu postu l-perturbanti; mid-deżert bhala seher u sbuhija ngħaddu għad-deżert bhala 'għadu' kiefer. Anki l-lessiku jinbidel għal wiehed li jrid iwassal l-idea ta' twerwir, lejl u mewt. Mitluf fid-deżert, Éric, il-protagonista-narratur jahseb: "Kif setgħu termini finiti jesprimu l-infinit?" (p. 96) Is-sena meta jsehh dan hija l-1989 (dan niskopruh aktar tard fl-Epilogu): hija esperjenza tat-tip *out-of-body*, jew axxetiko-spiritwali, waqt "lejl mistiku" (p. 113) li jgarrab Éric. Huwa hawn meta l-ateju jsib lil Alla gewwa fih waqt esperjenza trawmatika, dik li tintilef fid-deżert waqt il-lejl u dak kollu li jgib miegħu. Éric stess isejhilha "estasi" (p. 100), din il-fidi li jirċievi bhala rigal. Kemm Éric in-narratur, kif ukoll Foucauld, snin qabel, jgħaddu minn "rivelazzjoni mistika" (p. 115) fl-età ta' 28 sena.

Dak li għal ċertu żmien jidher bhala vjaġġ twil fl-injot, fid-dagħbien tad-deżert, fl-aħħar mill-aħħar jispiċċa biex iwassal lin-narratur lura għall-punt tat-tluq li kien diġà x'imkien gewwa fih: l-iskoperta ta' Alla u tal-fidi, u dan f'rabta ma' dak li kien diġà garrab Charles de Foucauld.

'Lejl in-nar' huwa l-mod kif Pascal iddeskriva l-laqqha drammatika tiegħu ma' Alla, il-"leħha tal-inviżibbli." (p. 128) B'saħħitha hija l-frazi: "... hbieb Alla jibqgħu dawk li jfittxuh, mhux dawk li jtkellmu floku, jippretendu li sabuh." (p. 130) Għalhekk fl-aħħar mill-aħħar nifhmu li dan ta' Schmitt huwa rumanz intimu, awtobijografiku u spiritwali, li jittratta dwar dak li l-awtur isejjah it-tieni twelid tiegħu - li sehh fl-1989. Inhoss li bit-traduzzjoni tiegħu għall-Malti Toni Aquilina rnexxielu jwassal sewwa dak li Éric-Emmanuel Schmitt ried iwasslilna fil-lingwa Franciża.

F'GHELUQ SNINI

Hallejtu wahdu d-dell tal-bierah
mitluf ifittex il-memorji li għadhom
ma sehħux wara 71 sena;
dejjem wahdu issa hlief meta nżuru jiena
kull sena fil-bidu tar-rebbiegha
jisma' biss. It-thewdin tal-bahar
dejjem lest għalina meta rridu.

U kemm iddum tohlom bi tfulitek?
Il-funtana fil-ġnien tistenna t-tigdid.

JOHN P. PORTELLI